

Elementi Muzikali fin-Nadur

Minn Grazio A. Grech

Din is-sena jaħbat għeluq il-50 sena mindu twaqqfet fin-Nadur il-Banda Mnarja, imma jaħbat ukoll għeluq il-180 sena mit-twelid tas-surmast Malti Francesco Decesare, li madwar 125 sena ilu, waqqaf ukoll fin-Nadur, il-Banda Calypso. Għalhekk, xieraq, li f'din il-kontribuzzjoni, nagħti ħjiel ta' elementi bandistiċi fin-Nadur, kif ukoll ħarsa lejn il-banda 'Calypso', it-tielet għaqda muzikali mwaqqfa f'Għawdex.

Tnabar, Fifra u Banda

Insibu li sa mill-1789, fil-purċissjoni ta' San Pietru u San Pawl, kienu jieħdu sehem xi daqqaqa tal-banda, bħal dawk tač-čimblu, tat-tonborlin, tat-tnabar u tal-fifra u strumenti oħra. Insibu wkoll, li anke ġieli ħadet sehem 'banda' jew 'suonatori di banda'.

Fl-1826, nafu li barra dak li kien idoqq it-tanbur, ħadet ukoll sehem 'banda', *per la banda e tamburro*. Fl-1838, insibu li 'banda' akkumpanjat il-purċissjoni *'alla banda per aver accompagnato la processione'*, li tas-servizz li tat tħallset skut. Fis-sena ta' wara, 1839, u fis-snin ta' wara, il-'banda' saret daqqaqa tal-banda, *'suonatori di banda'*, u wkoll tħallset skut tas-servizzi li kienu jagħmlu. Dan juri li d-daqqaqa tal-banda kienu f'it wisq. Dan jidher ċar ukoll meta mqabbel mal-ħlas tas-servizz li kien ta' daqqaq tat-tromba barrani, *'pagati ad un suonatore forastiero della tromba'*, meta ta' servizz li ta fl-1839, tħallas żewġ skuti u sitt tari. Fis-snin 1839, 1840, 1847 u 1848, tħallas skut kull sena, lid-daqqaqa tal-banda, *'a suonatori della banda'*. Fis-sena 1854, tħallset is-somma ta' tmien skuti u ħames tari għall-kompożizzjoni tal-banda, *'per componimento della banda'*.

Car. Leone ħalli App. Paganu u Banda 1826

10. 6. 2.	Per la Banda	10	-	-
10. 8.	Per la Puzza	10	-	-
10. 8.	Per li Puzza F. Puzza	10	18	8.
10. 8.	Per il Tambur	10	3.	2.
10. 8.	Per li Sgħawdelli	10	2.	1.
10. 8.	Per li Banda u Tamburro	10	2.	4.
10. 8.	Per il Leunier	10	-	-

Car. Leone ħalli

Silta Mir-registru tal-Eżitu tal-festa 1826

Fis-snin 1863 u 1864, tħallas tas-sehem tal-banda l-Kanonku Dun Ġoġ Mercieca, Maestro di Cappella mir-Rabat, Għawdex. Fl-1865, l-istess Kanonku Mercieca, għall-kompożizzjoni tal-banda, *'...per componimento della banda'*, tħallset 20 skuti. Ta' min jgħid li l-Kanonku Dun Ġoġ Mercieca, ma kellu ebda għaqda muzikali. Nafu storikament, iżda, li f'dik il-era, fir-Rabat ta' Għawdex, kellna l-baned ta' Ġoġ Tabone (il-Binu) u dik ta' Dirjanu Lanzon.

Iżda mkien ma sibna li dawn id-daqqaqa tal-banda kienu f'xi forma ta' xi soċjetà muzikali jew filarmonika, jew li kienu jiffurmaw parti minn xi soċjetà muzikali jew filarmonika, jew li dawn id-daqqaqa kellhom xi konnessjoni ma' xi għaqda muzikali jew filarmonika oħra Għawdxija. Anzi, dejjem sibna mniżzel; jew daqqaqa tač-čimblu *'per i carreggio del cimbalò'*, tat-tamborlin *'per il tamborlino'*, tat-tnabar u tal-fifra, *'per tamburro e fifara'*, 'banda' u daqqaqa tal-banda *'pagato a suonatori della banda'*.

Per Musica f'la B. altri volte contribuiva il prezzo della			
Poltronica e non si facevano i posti nojuri a musica.	4.2.	"	"
Per componimento della Banda	8.	8.	"
Per contributo nel modo di mettere avanti a parole	2.	7.	4
<i>N. B. si veda il fol. 591.</i>			
			12. 7. 18

Silta mir-Registru tal-Eżitu tal-festa 1854

Nafu iżda, li anki fl-irħula t'Għawdex, kienu jeżistu gruppi żgħar ta' daqqaqa tal-banda, u dawn, matul il-ġranet tal-Milied, kienu jmorru jdoqqu fir-Rabat t'Għawdex.

Elementi oħra muzikali

Miç-čensiment li sar f'Mejju 1871, nafu li fin-Nadur kien hemm residenti mużiċist jew kantant professjonali li l-eta' tiegħu kienet tvarja bejn is-60 u l-65 sena. Madankollu, mir-registru tal-eżitu tal-festa tal-Madonna ta' Loretu tas-snin 1851 u 1856, nafu li xi kantanti jew saċerdoti min-Nadur, flimkien ma' oħrajn mir-Rabat ta' Għawdex, ħadu sehem fil-festa titulari ta' Għajnsielem.

Minkejja li l-Banda Calypso kienet żarmat, l-element muzikali fin-Nadur kompli matul is-snin. Sehem kbir kien tal-eks Arcipriet, Dun Anton Camilleri, bit-twaqqif tal-i-'Schola Cantorum' fin-Nadur. Insibu wkoll kantant baxx min-Nadur, jieħu sehem fl-1913 fil-festa ta' Santa Marija, u fl-1911 u l-1913 jieħu sehem ukoll fil-festa titulari ta' Għajnsielem. Fis-sena 1919, Ġużeppi Spiteri, f'isem il-kumitat tal-festa esterna tan-Nadur, xtara palk tal-banda mingħand is-Socjetà muzikali Leone għall-prezz ta' Lm15.50. Dan il-palk għadu jintrama sal-lum; iżda ġie dekorat aktar.

Għall-aħħar tas-snin għoxrin, fost it-tfal li kien hemm fid-Dar ta' San Ġużepp f'Għajnsielem, ingħata bidu sabiex titwaqqaf banda. Dak iż-żmien, ma' dawk it-tfal kien hemm Pietru Camilleri (tal-Pastull) u Kristinu Stellini min-Nadur. Dawn kienu tħarrġu fil-mużika u kienu wkoll idoqqu mal-banda li kienet twaqqfet f'dan l-Istitut. Iżda, wara t-Tieni Gwerra Dinjija, jiġifieri għall-aħħar tas-snin erbgħin, kien sar attentat sabiex fin-

Nadur titwaqqaf orkestra tal-knejjes taħt it-tmexxija tas-Surmast Giuseppe Giardini Vella. Din l-orkestra ma mmaturatx għax il-membri tagħha, f'perijodu qasir ta' żmien, għaddew minn taqlib ta' surmastrijiet, tant li wara Mro G. Giardini Vella, kien hađha f'idejh Anton Mejlak u warajh, is-surmast Ganni Vella. Madankollu nafu li żewg bandisti minn din l-orkestra, Anton Falzon u Joe Debono, kienu jingħaqdu mal-orkestra ta' Mro Giardini Vella, meta din kienet tieħu sehem fil-festa tal-Imnarja.




Mons. Kan. Dun Martin Portelli

Fit-tieni nofs tas-snin sittin tas-seklu li għadda, il-Kanonku Dun Martin Portelli, qassis Naduri, inħatar *Maestro di Cappella* tal-Kollegġjata Bażilika tan-Nadur, u mill-bidu tas-snin sebgħin, beđa jieħu sehem bl-orkestra tiegħu fil-festi f'Għawdex. Huwa għamel żmien *Maestro di Cappella* fil-Katidral ta' Għawdex. Mons. Portelli ma baqax jieħu sehem bl-orkestra fil-festi fil-bidu tas-sena 2000. Wara li rtira Mons. Dun Martin Portelli minn *Maestro di Cappella* tal-Bażilika tan-Nadur, postu hađu l-Kanonku Dun Ġuzepp Grech, qassis ieħor Naduri, waqt li meta rtira mill-kariga li kellu fil-Katidral, f'nofs is-snin disgħin, postu hađu Mro Colin Attard. Mons. Dun Martin Portelli, li kien ukoll kompożitur, miet f'April tal-2017, fl-eťa ta' 87 sena.

F'Marzu 2014, flok il-Kanonku Grech, inħatar bħala *Maestro di Cappella* tal-Kollegġjata Bażilika tan-Nadur Mro Antoine Theuma, Naduri ieħor. Is-Surmast Theuma huwa għalliem tal-mużika u wkoll assistent-direttur tal-banda Mnarja.

Digà rajna li fl-irħula ta' Għawdex kienu jeżistu gruppi żgħar ta' daqqaqa li kienu jmorru jdoqqu fir-Rabat t'Għawdex. Nafu wkoll, li, bħall-Orkestra tad-Dudi, li kienet twaqqfet fil-ħara ta' Santa Lućija, illlum limiti Ta' Kerćem, fir-Rabat kienu jeżistu gruppi żgħar ta' daqqaqa jew bandisti li kienu jmorru jdoqqu wara l-bieb ta' meta jilħaq xi qasis, nutar, avukat, tabib, jew inkella f'xi festa, fosthom fil-Milied u l-ewwel tas-sena. L-eżistenza ta' dan it-tip ta' grupp ta' daqqaqa li kien magħruf bħala, '*banda ta' wara l-bibien*', hu ddokumentat fl-att tan-Nutar Onorato Ġ. Refalo tal-11 ta' Jannar 1881. Nafu wkoll, li matul il-medda tas-snin, grupp ta' bandisti

kemm mill-banda Leone, kemm mill-banda La Stella, kienu jmorru jdoqqu wara l-bibien meta kien jilħaq xi professjonist, qassis jew inkella meta jilħaq xi għalliem. Dan kienu jagħmluh biex idabbru xi hađa tal-flus zejda għall-familja. Iżda, dawn il-'*baned ta' wara l-bibien*', fil-Belt Victoria, inqatgħu fil-bidu tas-snin sittin, waqt li l-Orkestra tad-Dudi, li kienet twaqqfet fis-seklu sbatax, spicća ukoll għall-aħħar tas-snin għoxrin tas-seklu li għadda.



Silta mill-att tan-Nutar O. G. Refalo datat 11/1/1881

Mat-tmiem tal-'*baned ta' wara l-bibien*', f'Għawdex feggew generi oħra fil-qasam mużikali. Kienu bdew jitwaqqfu kumplessi żgħar sabiex jakkumpanjaw diversi kantanti waqt is-serati. Fost dawn insibu, *Saliba Jazz Band, Joe Vella and His Band* u *Alessju and His Band*. Bdeu jitwaqqfu wkoll il-*beat group* f'Għawdex. Fil-fatt feggew il-*beat groups*, *The Joy Boys, Gemimi 5* li wara sar *The Tramps, id-Doolies, The Springs, The Hades, The Cobwebs, The Dolmens, Spectrum* u oħrajn.

F'dan il-qasam in-Nadur ma baqax lura. Tant li għall-aħħar tas-sena 1969, insibu jitwaqqaf fin-Nadur il-*beat group*, *The Greese*. Dan il-grupp kien kompost minn, Anthony Sultana, Charles Cutajar, Christopher Camilleri, u Mike Portelli. Fil-fatt dan il-grupp kien ha sehem fin-Nadur Song Festival li sar fis-sala tal-każin tal-Banda'Mnarja fl-1970. In-Nadur Song Festival hu mezz ieħor fit-tixrid tal-arti mużikali f'Għawdex.

NI 74 - Wednesday, October 7, 1970

Entertainment Page edited by A. Anastasi

THE GEESE — promising Gozitan guitar group

THE greatest setback which Gozitan guitar groups meet is the lack of engagements. Which, of course, is a real pity as modern equipment costs quite a lot of money and without money from engagements one just can't keep a group going. This is the opinion of Anthony Sultana, leader of the newly-formed Gozitan group, The Geese.

The Geese is based in Nadur. Anthony plays the rhythm guitar, Christopher Camilleri plays the bass, Charles Cutajar plays the drums and Mike Portelli plays lead guitar.

The group is just 12 months old. The Geese made its debut at the Nadur Band Club and since then it appeared all over the Sister Islands.

All four members of the group are dedicated to their music and their ambition is to make The Geese one of the best groups in Malta and Gozo.

Dan il-*beat group* kien waqaf jagħti is-servizzi tiegħu fl-1973, iżda, ġie segwit minn twaqqif ta' diversi gruppi oħra simili fin-Nadur. Fost dawn insibu l-*beat groups*; *The Rubber Soul, Action, The Spider Trash Band, The Ride On, u Loose Ends*. Dan l-aħħar grupp, li għadu jiffunzjona sal-lum fin-Nadur, hu fformat minn Charles Cutajar, Raymond Galea, Lorry Cutajar u Philip Camilleri. Dawn il-gruppi muzikali, matul il-medda tas-snin li kienu jiffunzjunaw, għamlu unur u ġieħ lil art twelidhom, in-Nadur. Għalhekk, hu xieraq li dawn il-gruppi għandhom jingħataw aktar inkoraġġiment billi jistidnuhom jieħdu sehem fl-attivitajiet fis-swali tagħhom biex iferrħu lill-poplu Naduri, bħalma għamlu kull fejn u kull meta ġew mistiedna.

Fatturi oħra li għandhom x'jaqsmu mal-arti muzikali huma: it-twaqqif ta' kor ġdid, *Naduriensis*, li għamel id-debutt tiegħu f'varjetà tal-Milied li saret nhar it-23 ta' Dicembru 1970, fis-sala tal-każin tal-Banda Mnarja; it-twaqqif tal-kor *Jubilate Deo* fis-sena 1973, li ta' kull sena għadu jagħti s-sehem tiegħu fil-festi fin-Nadur, u t-twaqqif tal-grupp folkloristiku, *Imnarja*, li ta diversi wirjiet folkloristiċi.

Aspett ieħor muzikali hu dak tal-użu ta' strumenti tradizzjonali. Dan, fin-Nadur, narawh l-aktar matul il-jiem tal-karnival, meta diversi daqqaqa ta' dawn l-istrumenti jallegraw u jferrħu lill-poplu fil-ħwienet tax-xorb. Dawn id-daqqaqa jużaw strumenti bħat-tnabar, iż-żaqq, it-tanborlin, it-trepied, il-kastanjoli, il-kitarri u l-orgni tal-idejn.

Il-Banda Calypso

Intant, l-ewwel ħjiel li fin-Nadur kien hemm Għaqda Muzikali, insibuh imniżżel fl-istorja ta' Pietru Pawl Castagna, '*Storja ta' Malta*' Vol III, 1890, f'pagna 248, meta barra l-għaqdiet filarmonici tal-Belt Victoria Leone u La Stella, insibu li fin-Nadur kien hemm ukoll għaqda muzikali bl-isem ta' Calypso, li bħala surmast tagħha kellha lil Francesco Decesare. Jidher ċar li s-Sur Castagna ġab din l-informazzjoni minn rapport, datat 17 ta' April 1894, li kien għamel is-supretendent tal-Pulizija. Mro Francesco Decesare kien jieħu sehem bl-orkestra tiegħu tal-knejjes matul il-jiem tal-festa ta' San Pietru u San Pawl. Is-Surmast F. Decesare twieled fl-1837 u miet fl-1905.

L'Unione	Chircop	5	»	1
S. Caterina	Zeitun	9	»	—
Beland	do.	36	»	1
Il Leone	Vittoria-Gozo	22	»	1
La Stella	do.	19	»	1
Calipso	Nadur	—	»	—

Ufficio della Polizia Valletta, 17 Aprile 1894.

C. LA PRIMAUDAYE
Soprintendente.

Silta mill-gurnal *Risorgimento* 20/4/1894

Aktar tagħrif dwar il-banda Calypso tan-Nadur niltaqgħu miegħu fil-gurnal '*Risorgimento*' tal-24 ta' April 1894 - jidher li dan l-avviz ġie meħud minn gurnal ieħor ta' dak iż-żmien, '*Il Portafoglio Maltese*' tal-gurnata ta' qabel - jgħarrafna li l-banda Calypso kienet komposta minn disgħa u għoxrin bandist, '*...Al Nadur del Gozo è stato formato un Istituto Musicale sotto la denominazione di Istituto Musicale Calypso. Ad esso appartengono finora ventinove dilettanti, tutti giovani di belle speranze sotto l'abile direzione del Signor F. Decesare.*'

L-avviz tar *Risorgimento*, jgħarrafna wkoll li mhux il-bandisti kollha setgħu jixtru l-istrumenti tagħhom '*...non potendo certamente tutti i dilettanti fare la spesa dello strumento ed anche per il mantenimento della scuola, base dell'Istituto*', waqt li permezz ta' din il-għaqda muzikali l-bandisti setgħu jaqilgħu xi haġa tal-flus għall-għajxien tagħhom, '*...in quantocchè in breve tempo saranno in grado di guadagnarsi onoratamente il pane come provetti musicisti*'.

Togliamo dal Portafoglio:

Al Nadur del Gozo è stato formato uno Istituto Musicale sotto la denominazione di *Istituto Musicale Calypso*. Ad esso appartengono finora ventinove dilettanti, tutti giovani di belle speranze sotto l'abile direzione del Signor F. De Cesare. Si spera che al Comitato sarà accordata una Tombola perchè si provvada l'Istituto degli strumenti musicali occorrenti non potendo certamente tutti i dilettanti fare la spesa dello strumento ed anche per il mantenimento della scuola, base dell'istituto. In questo modo l'avvenire di tanti dilettanti sarà assicurato in quantocchè in breve tempo saranno in grado di guadagnarsi onoratamente il pane come provetti musicisti.

Avremo occasione di parlare di questo Istituto prossimamente.

Silta mill-gurnal *Risorgimento* 24/4/1894


Għalhekk kien sar appell sabiex il-gvern jagħtiha permess sabiex tagħmel tombola biex tkopri l-ispejjeż bħalma kien isir f'dawk iż-żminijiet. Iżda l-għoti ta' dawn il-koncessjonijiet għat-tombli kienu marbuta ma' diversi kundizzjonijiet, fosthom l-esekuzzjoni ta' programmi muzikali li kienu jagħmlu il-baned. Dan joħroġ ċar mir-rapport li s-Surpretendent tal-Pulizija, C. La Primaudaye ipprezenta nhar is-17 ta' April 1894, li fih jagħti rendikont tal-programmi u l-ammont ta' koncessjonijiet ta' tombli li kienu saru bejn il-perijodu ta' mill-ewwel ta' Jannar 1893 u l-31 ta' Marzu 1894. F'dan ir-rapport, fejn jirrigwardja lill-Għawdex, insibu mnizżla l-ewwel fil-lista lill-Banda Leone, u fit-tieni post insibu lill-Banda La Stella. Il-Banda Leone kif ukoll il-Banda La Stella kienu ngħataw koncessjoni ta' tombola kull soċjetà, u kienu daqqew matul il-perijodu indikat, 22 u 19-il programm rispettivament.

Il-Banda Calypso tan-Nadur hi indikata fit-tielet post u ma hemmx indikat li daqçet programmi u għalhekk ma kienet ingħatat l-ebda konċessjoni biex tagħmel tombra bejn il-perijodu msemmi.

Kif diġà indikajt li mhux il-bandisti kollha setgħu jixtru l-istrumenti. Għal din ir-raġuni, il-mexxejja tal-Banda Calypso irrikorrew għal self ta' flus sabiex dan seta' jseħh. Dan joħroġ ċar mid-diversi kawżi li għamel il-piżatur u negozjant min-Nadur, is-Sur Salv Vella, lil diversi individwi li kellhom x'jaqsmu mal-Banda Calypso.

Minn dokumenti mehmuża mal-proċessi ta' dawn il-kawżi speċjalment ma' dawk li l-piżatur Salv Vella ffajlja kontra s-Sur Ġuzepp Sammut, nafu li għadd ta' persuni kienu wegħdu li jhallsu u oħrajn kienu daħlu garanti sabiex iħallsu ammont ta' flus kull xahar għal dawn l-istrumenti. Mil-lista datata 4 ta' Ottubru 1894, nisiltu lil Ġuzepp Falzon, Salvu Vella (it-Testus), Ġuzepp Sammut (ta' Żbalju), Ġorġ Portelli (ta' Ġnejnu), Salvu Borg, Andrea Muscat (ta' Popla), Franġisk Camilleri, Franġisk Cauchi, Salvu Cauchi, Damjan Vella, Anton Vella, Ġanni Camilleri, Ġuzepp Micallef deher għal Mikiel Borg, Ġuzepp Vella, Kurunat Attar, u Pawlu Bonnici. Hemm ukoll oħrajn li jgħibu l-kunjom ta' Buttigieg, Bartolo u Caruana.

Minn dokument ieħor li jgħib id-data tat-30 ta' Ottubru 1894, se nislet biss lil Pawlu Bonnici, Lucio Vella, Falzon (tax-Xirmi), Zammit (tat-Testus), Sultana (ta' Karmnu il-ġendarm), Camilleri (ta' Bertu), Caruana (ta' Luzu), Borg (ta' Caruana), Muscat (tal-Popla), Vella (tal-Caccia), Vella (ta' Galizija), Camilleri (ta' Finda) u lil Bewġer. Dawn flimkien ma' oħrajn kienu ntrabtu li jhallsu ammont ta' flus kull xahar, b'lanqas pagament ma jkunx anqas minn xelin (5ċ). Fil-fatt mil-lista jidher li kien hemm min aċċetta li jhallas anki żewġ xelini (10ċ).




L-Ordni tal-istrumenti datata 30 ta' Awwissu 1894

Dokument ieħor li jinsab mehmuż ma' dawn il-proċessi jindika l-istrumenti li kienu ġew ordnati mis-Sur Salvu Vella nhar it-30 ta' Awwissu 1894, għand l-istabbiliment tas-Sur John Vecchio ta' 112, Triq l-Isqof, tal-Belt Valletta, Malta. Kienu ġew ordnati 14-il strument għal prezz ta' £34 7s 10d. L-istrumenti li kienu ġew ordnati

u l-prezzijiet tagħhom kienu dawn: ottavin bi prezz ta' £0 13s; terzin bi prezz ta' £1 1s; kwartin Mib għal prezz ta' £2 13s; ħames klarinetti Sib għal prezz ta' £13 4s 2d; kurunetta għal prezz ta' £2 3s; Saxhorn Mib bi prezz ta' £2 6s 8d; Barytono Sib bi prezz ta' £2 15s; ewfonju Sib għal prezz ta' £3 14s; trumbun Sib għal prezz ta' £2 9s u bumbardun Mib għal prezz ta' £4 9s.

Fost il-kawżi li għamel il-piżatur Salv Vella b'konnessjoni mal-ħlas tal-istrumenti tal-Banda Calypso insibu mhux biss dawk kontra Ġuzeppi Sammut, imma wkoll kontra l-Avukat Ġuzeppi Bartolo u d-Djaknu Kanonku Anton Camilleri. Kawżi oħra huma kontra, Salv Cauchi, Franġisk Camilleri u Ġuzeppi Camilleri, Damjan Vella, Franġisk Cauchi, Pawlu u Ġuzeppi Buttigieg, Lorenzo u Giovanni Camilleri, Lucio Vella u Dun Ġuzeppi Haber. Dawn kollha kienu obligati sabiex iħallsu l-ħlas dovut lill-piżatur, Salv Vella. D. J. Debono fl-artiklu tiegħu '*Il-Banda Calypso fin-Nadu*' jgħarrafna li l-Avukat Ġuzeppi Bartolo kien jokkupa l-kariga ta' President, waqt li Dun Anton Camilleri, li aktar tard sar Arcipriet, jidher li kien il-fundatur ta' din il-banda.



Lista ta' dawk li kellhom iħallsu l-miżata kull xahar

Jidher, mela, li lejn l-aħħar ta' Awwissu u Ottubru 1894, kien hemm xi diżgwid dwar il-fondi u dan kien urta lis-Sur Salv Vella, tant li minkejja li kien hemm min kien lest li jintrabat u jhallas bin-nifs, xorta waħda is-Sur S. Vell, kompla għaddej bil-proċeduri legali sabiex jiġbor il-flus dovuti lilu. Jidher li kien biss fil-kawża li kien għamel kontra l-Avukat Ġuzeppi Bartolo u d-Djaknu Kanonku Anton Camilleri, li l-kawża, għal xi raġuni, giet ċeduta nhar il-31 ta' Jannar 1896. L-ammont ta' flus involut f'din il-kawża kien ta' Lm4.45ċ li kien il-ħlas ta' bumbardun. Jidher ukoll li l-kawżi l-oħra kollha ġew transatti.

Iżda l-Banda Calypso ma tantx kellha ħajja twila. Dan għax imkien, fir-riċerki tiegħi fil-ġurnali u fil-kotba tal-eżitu, ma ltqajt li għamlet xi servizzi jew li wettqet xi programm fil-pubbliku. Lanqas ma ltqajt fejn marru l-istrumenti li kienu nixtraw.

Twaqqif tal-Banda Mnarja

Fis-sena 1967, kien sar attentat iehor sabiex fir-raħal tan-Nadur titwaqqaf għaqda mużikali formali. Din il-għaqda twaqqfet u ħadet l-isem ta' Għaqda Mużikali Mnarja. Bosta kienu dawk li għenu sabiex titwaqqaf din il-banda, iżda fost dawn ta' min isemmi lill-mejjet Mons. Kan. Dun Martin Portelli, il-Kanonku Dun Ġużep Grech, u lill-mejjet Mr. Anton Bonnici. Dan tal-aħħar, aktar tard, kien inħatar l-ewwel Surmast Direttur ta' din il-banda. Kemm Mons. Dun M. Portelli u l-Kanonku Dun Ġużep Grech, kif ukoll Mr. Anton Bonnici, taw sehem importanti fit-tagħlim tal-mużika lill-aljievi ta' din il-Banda. Illum, is-surmast direttur tal-Banda Mnarja huwa Mro Joseph Grech, li issa ilu jmexxi din il-għaqda filarmonika f'din il-kariga uffiċjali għal dawn l-aħħar 25 sena. Tajjeb li nsemmi li matul il-medda tas-snin li issa ilha wieqfa l-Banda Mnarja tat is-sehem kulturali tagħha mhux biss fil-festi ċelebrati fin-Nadur, imma wkoll f'festi oħra f'Għawdex, f'Malta u anki barra minn xtutna.



Il-Banda Mnarja

Nagħlaq din il-kontribuzzjoni żgħira billi ngħid li f'dan l-artiklu ma għamilt l-ebda aċċenn għas-sehem tal-Mużika tal-knejjes li kienet tiegħu sehem fil-festi fin-Nadur u lanqas ma għamilt aċċenn għas-sehem tad-

diversi banded Għawdxin, Maltin, u anki tar-Riġmenti Inġliżi li kienu jkunu f'Għawdex, li matul il-medda tas-snin kienu wkoll jiġu mistiedna biex jippartecipaw fil-festi ċelebrati fir-raħal tan-Nadur. Dan qed ngħidu biex ma jkunx hemm min jiddubita li l-festi fin-Nadur ma kinux isiru b'mod l-aktar sollenni bħalma jsiru 'i rħula u bliet oħra fil-gzejjer Maltin.

Madankollu, l-artikli tiegħi: '*Baned Maltin li ħadu sehem fil-festa ta' San Pietru u San Pawl 1883-1993*', ippubblikat fir-rivista '*Luminaria*', Nru 33, Ġunju, 1993; l-artiklu dwar, '*Il-Banda Mnarja tan-Nadur*', ippubblikat fil-ktieb ta' tifikira, '*Il-Banda Mnarja 1967-1994*', li kienet ippubblikat f'tit tas-snin ilu mill-Għaqda Mużikal Mnarja; u ż-żewġ artikli, wieħed bl-isem ta', '*Is-Sehem tal-Banda fil-Festa Titulari ta' San Pietru u San Pawl fin-Nadur*', u l-ieħor bl-isem ta', '*Is-Sehem tal-Mużika fil-festa ta' San Pietru u San Pawl fin-Nadur*', ippubblikati fir-rivista, '*L-Imnarja*', 2013 u 2014 rispettivament, huma xhieda mill-aktar ħajja, u jipprovaw u jikkonfermaw, l-elementi mużikali fin-Nadur.

Għal aktar tagħrif tal-istess awtur ara:

- *Mill-istorja Mużikali ta' Għawdex* (1998).
- *14-il Profil ta' Mużiċisti Għawdxin, Maltin u Barranin* (2002).
- *Mużiċisti, Kompożituri Għawdxin, Maltin u Barranin* (2006).

Nota dwar il-flus imsemmija:

20 gran (ħabba) = 1 tari (irbiegħi); 12-il tari = £ 1; 20 xelin = £ 1; £ 1 = 240 sold (240d) £ 1 = € 2.33; 1 skut = € 0.194; 1s (xelin jew 12-il sold) = € 0.116.

© Grazio A. Grech, 2017

